



СЯБРОЎСТВА, ПРАВЕРАНАЕ ЧАСАМ

Прэзідэнт Аляксандр Лукашэнка сустраўся з выканаўчым дырэктарам кампаніі «Эмаар Пропертыз» Мухамедам Аль-Абарам

Мухамед Аль-Абар — адзін з найвыдатнейшых бізнесменаў Аб'яднаных Арабскіх Эміратаў, дарадца па эканамічных і інвестыцыйных пытаннях кіраўнікоў Абу-Дабі і Дубая, нахтыльнік канцэпцыі архітэктуры сучаснага Дубая, заснавальнік і выканаўчы дырэктар кампаніі «Эмаар Пропертыз». Гэта кампанія ў лідарах у свеце сярод дэвелапераў і інвестараў у галіне будаўніцтва.

Нагадаем, мінулая сустрэча Прэзідэнта з выканаўчым дырэктарам кампаніі «Эмаар Пропертыз» Мухамедам Аль-Абарам адбылася ў кастрычніку 2020 года. Тады працягнуліся перагаворы па ўзвядзенні ў сталіцы буйных інфраструктурных аб'ектаў, якія, па словах Аляксандра Лукашэнка, будуць візіткай Эміратаў у цэнтры Еўропы.

«Мы вас прымаем з такім вялікім задавальненнем не таму, што вы вельмі багаты чала-

век, а таму што вы ў няпростыя часы падтрымлівалі Беларусь, кіраўніцтва Эміратаў заўсёды падтрымлівала Беларусь, і за тое, што вы супрацоўнічаеце з Беларуссю і, галоўнае, інвестіруеце ў Беларусь», — звярнуў увагу Аляксандр Лукашэнка.

Ён дадаў, што Мухамеда Аль-Абара ўспрымае як блізкага сябра Беларусі, дружба з якім правярана часам.

Прэзідэнт канстатаваў, што, нягледзячы на складаны 2020 год,

краіны значна дадалі ў тавараабароце ў параўнанні з 2019-м.

«Сёння я хацеў бы пачуць ад вас, ці не змянілася ваша жаданне працаваць у Беларусі і інвестіраваць у «Паўночны Бераг»? І хацеў бы таксама пачуць ад вас меркаванне наконт многіх праектаў, якія мы абмяркоўвалі з Наследным прынцам, калі ён быў тут. Вы самі прапаноўвалі шэраг праектаў, у якіх вы крайне зацікаўлены ў Беларусі», — акцэнтаваў увагу кіраўнік краіны.

Мухамед Аль-Абар падзяліўся, што, гуляючы па вуліцах Мінска, адчувае гарачы прыём простых людзей.

«А не адчуваеце, што вы ў гасцях у дыктатара?» — пажартаваў Прэзідэнт.

«Аднойчы Мандэлу (Нэльсан Мандэла — былы прэзідэнт Паўднёвай Афрыкі, які зрабіў значны ўнёсак у справу міру і свабоды. — **Зв.**) папрасілі патлумачыць паняцце «дэмакратыя». Ён адказаў: калі мае дзеці ў бяспецы, калі яны атрымліваюць выдатную адукацыю і аптымістычныя накіт сваёй будучыні, ёсць выдатная ахова здароўя, інфраструктура — гэта і ёсць сапраўдная дэмакратыя», — па-філасофску адказаў госць, адзначыўшы, што ў Беларусі зроблена болей, на яго погляд, чым названа ў выслوі Нэльсана Мандэлы.

Прыватная кампанія «Рыверсайд Дэвелапмент Холдынгз Лімітэд» (Аб'яднаныя Арабскія Эміраты) рэалізоўвае будаўніцтва эксперыментальнага шматфункцыянальнага комплексу «Паўночны Бераг» у Мінску. Па прэзідэнцкім указе пад забудову інвестара аддадзены больш за тысячы гектараў у паўночнай частцы Мінска — ворныя землі і ландшафтныя тэрыторыі паміж вадасховішчамі Цнянскае і Дразды, МКАД і мяжой існуючага сядзібнага масіву ў раёне вуліцы Прыгараднай. Комплекс «Паўночны Бераг» будзе ўключаць жыллыя дамы, сацыяльныя аб'екты і аб'екты грамадскага прызначэння. У першую чаргу плануецца ўзвесці будынкі Міжнароднага выставачнага цэнтра, Інстытута штучнага інтэлекту, Мінскага цэнтра міжнароднага гандлю.

Марыя ДАДАЛКА.

Ядро інавацыйнага развіцця

Скончыўся рабочы візіт у Казахстан прэм'ер-міністра Беларусі Рамана Галоўчанкі. Па выніках быў падпісаны шэраг кантрактаў: па пастаўцы трактароў, машынакамплектаў прычэпаў МАЗ, тэхнікі БелАЗ, прадукцыі «Бабруйскаграмаш» у Казахстан. Таксама падпісана пагадненне паміж урадамі аб гандлёва-эканамічным супрацоўніцтве ў галіне паставак нафты і нафтапрадуктаў у Беларусь. Падчас трохдзённага візіту прэм'ер наведаў шэраг прадпрыемстваў і ўстановаў, правёў перагаворы са сваім казахстанскім калегам Аскарам Маміным. Таксама Раман Галоўчанка сустраўся з прэзідэнтам Казахстана Касым-Жамартам Такаевым, паведамляе прэс-служба ўрада.

Па словах Рамана Галоўчанкі, падмуркам беларуска-казахстанскага супрацоўніцтва з'яўляюцца гандлёва-эканамічныя адносіны. «Дынаміка ў гэтым годзе вельмі пазітыўная: расце тавараабарот, растуць і экспарт Беларусі ў Казахстан, і пастаўкі Казахстана ў Беларусь. Гэта вынік актыўнай працы на ўзроўні ведамстваў і бізнесу. Беларусь мае 10 вытворчых пляцовак у розных рэгіёнах Казахстана. Мы прадметна абмеркавалі пытанні далейшага развіцця гэтых пляцовак», — сказаў Раман Галоўчанка.

Па яго словах, удалося прыняць прынцыповыя рашэнне аб павышэнні лакалізацыі тэхнікі (трактароў, камбайнаў), што ўжо выпускаецца, і засваенні новых тыпаў прадукцыі.

Асабліва кіраўнік беларускага Саўміна адзначыў дамоўленасці аб стварэнні ў індустрыяльнай зоне Кастанай беларускага індустрыяльнага цэнтра. «Гэта будзе шматпрофільная структура, якая аб'яднае ў сабе не толькі вытворчыя магутнасці, але і навукова-тэхнічную дзейнасць і падрыхтоўку спецыялістаў, што вельмі важна для суправаджэння прадпрыемстваў. Дакументы на гэты конт ужо падпісаныя. Разлічваем, што беларускі індустрыяльны цэнтр будзе ядром інавацыйнага развіцця», — дадаў прэм'ер-міністр.

Таксама падчас сустрэчы абмяркоўвалася стварэнне малочнатаварных комплексаў у Казахстане пад ключ з поўным спектрам паслуг з боку беларускіх спецыялістаў.

Блізкая ўлада

Наступствы ўрагану, дрэнныя дарогі і праблемы з водазабеспячэннем...

Такія і іншыя пытанні агучваліся падчас прамой тэлефоннай лініі ў Магілёўскім аблвыканкаме

Гэтым разам званкі прымаў кіраўнік вобласці Леанід ЗАЯЦ. Жыхары звярталіся з просьбамі, скаргамі, прапановамі і падзякамі.

У прыватнасці, магіляўчанка выказала асабістую ўдзячнасць губернатару за аператыўнае вырашэнне яе пытання. А яшчэ адна жыхарка абласнога цэнтра падзякавала за тое, што горад становіцца ўсё больш прыгожым і зручным для жыцця, і выказала пажаданне, каб у цэнтры з'явілася пабольш дрэў. Бо ў спякотныя дні цяжка знайсці месца, дзе схавацца ад гарачых промняў.

Некалькі пытанняў датычылася наступстваў нядаўняга ўрагану. У Вялікай Бароўцы, напрыклад, ад моцнага ветру пацярпелі могілкі, і там трэба навесці парадак. А ў вёсцы Навасёлкі на адным з прыватных дамоў знесла франтон. Гаспадары паскардзіліся, што камісія па ацэнцы памераў разбурэння не спяшаецца ехаць да іх, а яны без гэтага не могуць заняцца аднаўленнем жылля.



Фота magilevnv.by

Яшчэ адну заяўніцу турбавала, што ўчастак пад будоўлю прыватнага дома ў Прысне-2 ёй выдзелілі ў месцы, якое пастаянна затопліваецца.

На злобу дня, як той казаў, прагучала пытанне з Новага Пашкава. Жыхарка вёскі паскардзілася на перабоі з халоднай вадой. «Напор вельмі малы, а бывае, што вады няма наогул, — паведаміла яна. — І куды б ні звярталася, ніякай рэакцыі». Прадстаўнік «Магілёўаблводаканала» растлумачыў праблему тым, што насельніцтва палівае агароды і ціск вады падае. Калі гэты паліў заканчваецца, усё аднаўляецца. Старшыня аблвыканкама паабяцаў жанчыне, што пытанне яшчэ раз вывучаць

і паспрабуюць знайсці рашэнне.

Некалькі звяротаў з Магілёўскага раёна датычылася стану канкрэтных вясковых дарог. Маўляў, летам там пыльна, вясной і восенню гразка. Па некаторых дарогах у дрэннае надвор'е наогул нельга прайсці. Леанід Заяц паабяцаў, што ўсе пытанні па дарогах будуць прапрацаваныя і ў адпаведнасці з іх станам будуць прыняты рашэнні.

Падчас прамой тэлефоннай лініі прагучалі званкі з Магілёва, Бабруйска, Бабруйскага, Магілёўскага, Бялыніцкага, Быхаўскага, Горацкага, Крычаўскага раёнаў і Мінска.

Леанід Заяц заклікаў усе тыя службы і структурныя падраздзяленні выканкамаў, ад дзеянняў якіх залежыць вырашэнне пытанняў ад насельніцтва, уважліва вывучыць праблемы, з якімі звярнуліся людзі, і ўлічыць іх інтарэсы. Пры гэтым, падкрэсліў ён, абяцання не павінны разыходзіцца са справай. «Для нас важна, каб людзі жылі ў камфорце», — падкрэсліў губернатар.

Нэлі ЗІГУЛЯ.

Аўтарытэт трэба зарабляць уважлівасцю і справядлівасцю,

упэўнены старшыня Віцебскага аблвыканкама, які ў мінулую суботу на прамой лініі на працягу трох гадзін выслухаў 27 чалавек

Жыхарка Полацка паскардзілася на тое, што няма гарачай вады. Яшчэ адна палачанка разлічвае на дапамогу ў пошуках працы. Па словах заяўніцы, яе былы начальнік не пажадаў працягнуць з ёй кантракт, бо яна мае свой погляд на тое, як трэба працаваць. Спраба жанчыны знайсці падтрымку ў прафсаюзе аказаліся няўдалымі. Губернатар Мікалай ШАРСНЁЎ даручыў уважліва разабрацца і паабяцаў, калі заяўніца — прафесіянал з вялікай літары, абавязкова аказаць дапамогу. Што датычыцца прафсаюза, губернатар упэўнены, што аўтарытэт трэба зарабляць аператыўнасцю, уважлівасцю і справядлівасцю пры разглядзе звяротаў працаўнікоў.

Два сігналы ад жыхарак Віцебска датычыліся камунальных праблем у жылым доме па вуліцы Ленінградскай. Пасля моцнага дажджу ў вадзе апынуўся першы паверх пад'езда. Старшыня Віцебскага гарвыканкама па відэасувязі запэўніў кіраўніка вобласці, што парадак будзе наведзены і ўжо ў ліпені даследуюць стан дома, каб правесці рамонт.

Шматдзетная маці з абласнога цэнтра паскардзілася на тое, што сям'я хоча будаваць катэдж пад Віцебскам, ды пасярэдзіне зямельнага ўчастка два слупы ЛЭП. Хто ж захоча жыць у такім месцы? Кіраўнік рэгіёна падтрымаў зямлячку, якая, па яго словах, фактычна аказалася заложнікам сітуацыі, і паабяцаў дапамогу.

Віцязьлянка, якая жыве ў цэнтры горада, разлічвае, што ў двары будуць прыбіраць смецце часцей. Прадстаўнік камунальнай



службы спаслаўся на недахоп кадраў, але Мікалай Шарснёў згодны з тым, што гэта — праблема не гараджан. У горадзе павінна быць чыста і ўтульна.

Жыхар Сенненскага раёна сказаў, што ў яго шмат кароў, але зямлі, каб іх пасвіць, не хапае. Кіраўнік рэгіёна, як прафесіянал у галіне сельскай гаспадаркі, падказаў, што, згодна з законам, можна зрабіць.

Жанчына з вёскі Панізоўе Аршанскага раёна марыць, каб у населеным пункце былі тратуары.

А жыхарка вёскі Вялікі Поўсвіж Лепельскага раёна сказала «дзякуй» за добрую працу работніцы мясцовай арганізацыі гарпаліва Антаніне Жарнасек. Старшыня аблвыканкама прыемна здзівіўся і распаздзіўся пісьмова падзякаваць добрасумленную жанчыну, якая прафесійна выконвае свае службовыя абавязкі.

Аляксандр ПУКШАНСКІ.